

یادیں

(قسط نمبر: ۵۷)

بینکوں سے ملنے والا اعزاز یہ

یہاں یہ بات بھی قابل ذکر ہے کہ جب میں نے پہلی بار فیصل اسلامک بینک میں شریعہ بورڈ کے رکن کی حیثیت میں کام کرنا منظور کیا، اس وقت اس کام کا داعیہ صرف یہ شوق تھا کہ سود کے خلاف اللہ تعالیٰ نے جس جنگ کا اعلان سورہ بقرہ میں کر رکھا ہے، اس سے بچنے بچانے میں مجھے ناچیز کو بھی کچھ حصہ لگانے کی سعادت مل جائے۔ اس وقت حاشیہ خیال میں بھی دور دور یہ تصور نہ تھا کہ اس خدمت کے صلے میں کوئی اعزاز یہ بھی ملا کرے گا۔ لیکن ہوا یہ کہ فیصل بینک نے اپنی طرف سے از خود سال بھر کا اعزاز یہ تین ہزار ڈالر کے چیک کی شکل میں مجھے دیدیا جو اس وقت کے لحاظ سے تقریباً ڈیڑھ لاکھ پاکستانی روپے بنتے تھے۔ شروع میں مجھے اس کے قبول کرنے میں تاثر رہا، لیکن حضور نبی کریم صلی اللہ علیہ وسلم نے حضرت عمر اور حضرت حکیم بن حزام رضی اللہ تعالیٰ عنہما کو جو ہدایت عطا فرمائی تھی کہ یہ مال اگر تمہاری طلب یا اشراف نفس (لاچ) کے بغیر ملے، تو اسے اللہ تعالیٰ کی نعمت سمجھ کر قبول کرو، اس کی بنا پر میں نے یہ قبول کر لیا۔ لیکن اس بینک میں بھی اور آئندہ جن بینکوں میں کام کرنے کا موقع ملا، ان میں بھی اس معاملے میں میں نے چند اصول مد نظر رکھے جو درج ذیل ہیں:

(۱) کسی بھی ادارے کو اختیار کرتے ہوئے کبھی میں نے کوئی اعزاز یہ طلب کیا، نہ کبھی پوچھا کہ وہاں سے کیا ملے گا، اور نہ کبھی اپنی خدمات کا کوئی بل بینک کو پیش کیا۔ کچھ ایسے بینک تھے جن کے قواعد میں یہ

بات تھی کہ جس کسی کو کوئی رقم دی جائے، وہ اس کا بل پیش کرے۔ ان جگہوں پر بھی میں نے بل بنانے اور پیش کرنے سے انکار کر دیا۔ بینک نے کہا کہ ہمارے قواعد کے مطابق اس کے بغیر رقم نہیں مل سکتی۔ اتفاق سے وہ کئی سال کا اکٹھا اعزاز یہ جہاں تک مجھے یاد ہے دس ہزار ڈالر تھا۔ میں نے عرض کیا کہ اگر یہ آپ کے قواعد کے خلاف ہے تو بیشک مجھے نہ دیں۔ نہ پہلے کبھی میں نے آپ سے مطالبہ کیا، اور نہ اب کوئی مطالبہ ہے۔ بل پیش کرنے کی شرط کے ساتھ مجھے ایک ڈالر لینا بھی منظور نہیں ہے، کیونکہ بل وہ پیش کرتا ہے جو کوئی تجارتی معاملہ کر رہا ہو، اور میرا یہ کام تجارت نہیں۔ یہ میرا اپنا داعیہ ہے، اور میں اسے تبرعاً (رضا کارانہ طور پر) انجام دیتا ہوں۔ اگر کوئی اس کے صلے میں خود اپنی طرف سے مجھے رضا کارانہ تبرع کرے، تو اسے لینے سے انکار نہیں کرتا، اور اگر بالکل کچھ نہ دے تو نہ صرف یہ کہ مجھے ہرگز ناگوار نہیں ہوگا، بلکہ میں اسی دلجمعی سے کام کرتا رہوں گا۔ چنانچہ وہ متعدد ادارے، مثلاً مجلس شرعی کا انتہائی پُر مشقت کام جس میں ہفتوں بحث چلتی تھی اور چونکہ صدارت کی ذمہ داری مجھ پر تھی، اس لئے مجلس کی ادارت کا سارا بوجھ مجھ پر تھا جس میں یہ خیال رکھنا پڑتا تھا کہ کسی کو یہ شکایت نہ ہو کہ اسے اپنا موقف پیش کرنے نہیں دیا گیا اور دوسری طرف موضوع سے باہر گفتگو کو روکنا بھی پڑتا تھا، اور ساری بحث کے بعد خود کوئی حل نکالنا پڑتا تھا جس پر عموماً اتفاق ہو جاتا تھا۔ پھر بھی کسی کو اختلاف رہے تو وہ اجلاس کے محضر میں لکھوا دیتا تھا۔ غرض اس مجلس کا کام دوسرے شریعہ بورڈ کے مقابلے میں کہیں زیادہ مشکل اور صبر آزما تھا، لیکن یہ سب کچھ رضا کارانہ طور پر کیا جاتا رہا، اور وہاں سے سفر کے حقیقی اخراجات کے سوا کوئی ایک پیسہ بھی نہیں ملتا، لیکن ہم بفضلہ تعالیٰ اس کے کام کو دوسرے کاموں پر فوقیت دیکر کرتے رہے ہیں۔

(۲) دوسرا اہتمام یہ کیا کہ اگرچہ میں نے اپنے آپ کو کبھی عالم نہیں سمجھا، اس کے بجائے یہ سمجھتا رہا ہوں کہ اگر اللہ تعالیٰ مجھے صحیح معنی میں طالب علم بنادیں تو میرے لئے یہی بہت بڑی معراج ہے، لیکن بینکوں میں جن لوگوں سے واسطہ پڑتا تھا، وہ ہمیں عالم سمجھ کر ہی معاملہ کرتے تھے، اس لئے میں چاہتا تھا کہ یہ ہمارے لئے ناگزیر نہیں، ہم ان کے لئے ناگزیر ہیں، اس لئے ان کے دلوں اور طرز عمل میں ہمارا وہی وقار اور مقام ہونا چاہئے جو ایک عالم کے شایان شان ہو، اور وہ ہمیں بینکوں کا ملازم سمجھ کر ہمارے ساتھ معاملہ نہ کریں۔ چنانچہ عام ملازمین یا قانونی مشیروں کے ساتھ ان کا معاملہ یہ تھا کہ جب وہ بینک کی کسی میننگ یا انس کے کسی اور کام

کے لئے سفر کریں، تو انہیں روزانہ کی بنیاد پر ایک وظیفہ دیدیا جاتا تھا، وہ اس وظیفے سے ایئر پورٹ پر اتر کر ٹیکسی بھی خود کرتے، رہائش کے لئے ہوٹل کی تلاش بھی خود کرتے، اور طعام و قیام کا بل بھی اسی وظیفے سے ادا کرتے تھے۔ اس سے انہیں کبھی بچت بھی ہو جاتی تھی۔

لیکن میں نے یہ شرط لگائی ہوئی تھی کہ میں اس وظیفے کی بنیاد پر سفر نہیں کروں گا۔ مجھے ایئر پورٹ پر ادارے کا کوئی سینئر نمائندہ استقبال کے لئے آئے، اور پہلے سے کسی اچھے ہوٹل میں بکنگ کرا کر مجھے وہاں پہنچائے، اور میٹنگ میں لانے لے جانے کا انتظام بھی خود کرے۔

(۳) بہر حال! پاکستان کے کسی بینک سے تو میں کوئی مالی اعزاز یہ نہیں لیتا تھا لیکن ان پابندیوں کے ساتھ بھی دوسرے ملکوں سے جو کچھ ملتا تھا، اس میں بندہ نے وہی انتظام کیا جو اسلامی نظریاتی کونسل یا وفاقی شرعی عدالت اور سپریم کورٹ کی شریعت بیچ میں کیا تھا۔ یعنی اس آمدنی کو میں نے اپنے روزمرہ کے نظام روزی میں شامل نہیں کیا، بلکہ اس کو الگ رکھا، اور گھر کا خرچ جس طرح پہلے چلتا تھا، اسی معیار پر چلتا رہا۔ مقصد یہ تھا کہ میں اپنی زندگی کے گزارے میں ان آمدنیوں کا محتاج نہ رہوں اور اگر مجھے کبھی اپنے اصولوں کی خاطر ان اداروں سے مستعفی ہونا پڑے تو مجھے گھر کے خرچ کا کوئی مسئلہ رکاوٹ نہ بنے، چنانچہ جب جب میرے دل میں کسی ادارے سے مستعفی ہونے کا عزم پیدا ہوا، الحمد للہ ایک لمحے کے لئے بھی کوئی تردد نہیں ہوا۔ البتہ یہ رقوم جو الگ رکھی گئی تھیں، کچھ تو میں نے غیر سودی بینکاری ہی کی کسی ضرورت میں خرچ کیں، مثلاً علماء کے ایک اجتماع کے منارف میں جس کا ذکر آگے آ رہا ہے۔ اور کچھ مجھے چند جائیدادیں حاصل کرنے میں کام آئیں جن میں سے بعض مناسب آمدنی کا بھی ذریعہ ہیں، اور اب بفضلہ تعالیٰ میرا اشاعتی ادارہ یعنی مکتبہ معارف القرآن بھی خود کفیل ہو گیا ہے، اور میرا گھر کا خرچ اسی سے پورا ہوتا ہے، دارالعلوم کی تنخواہ جو میں شروع میں لیا کرتا تھا، اب سالہا سال سے وہ چھوڑی ہوئی ہے۔

اسلامی بینکوں کے لئے ضابطہ اخلاق

اگرچہ مجلس شرعی کے ذریعے معایر تیار ہو رہے تھے۔ لیکن شروع میں ان معایر کی حیثیت صرف ایک علمی کاوش کی تھی، اور کسی اتھارٹی نے اسے بینکوں پر لازم نہیں کیا تھا (جیسے کہ بعد میں ہوا) اُس وقت عرب ملکوں میں دھڑا دھڑا اسلامی مالیاتی ادارے قائم ہو رہے تھے، اور ان کے شریعہ بورڈز میں نئے نئے علماء کام کرنے

لگے تھے، اور افراد کی قلت کے پیش نظر بعض اوقات ایک ہی عالم بیک وقت درجنوں بینکوں کے شریعہ بورڈز میں کام کرنے لگا تھا جس کی وجہ سے شرعی نگرانی کا جو معیار مطلوب ہے، اس میں کمی آرہی تھی، نیز عرب ممالک کے بینکوں میں ایسے ایسے معاملات سامنے آرہے تھے جو شریعت کے اور خود معایر کے خلاف تھے۔ الحمد للہ پاکستان کے ادارے تو ان خامیوں سے محفوظ تھے، لیکن عرب ممالک میں ان کا رواج عام ہونے لگا تھا۔ میں اس سلسلے میں بہت متفکر تھا، اور چاہتا تھا کہ عرب دنیا کے علماء کا ایک اجتماع بلا کر انہیں کسی ضابطہ کار پر متفق کیا جائے۔

جو علماء مالیاتی اداروں کی نگرانی کر رہے تھے ان کو کسی ضابطے پر متفق کرنے کے لئے عرب دنیا ہی کی کسی مؤثر شخصیت کی ضرورت تھی۔ اس کے لئے مجھے شیخ یوسف قرضاوی سب سے زیادہ موزوں نظر آئے کیونکہ عرب ممالک میں ان کو بزرگی کا ایک مقام حاصل ہے، اور ان کی بات کو بہت وزن دیا جاتا ہے۔ میں چاہتا تھا کہ یہ اجتماع ان کی صدارت میں ہو، تاکہ وہ نتیجہ خیز ہو سکے۔

یہ اجتماع میں کسی مالیاتی ادارے کے خرچ پر کرنا نہیں چاہتا تھا، بلکہ خود اپنے خرچ پر کرنا مقصود تھا۔ شیخ قرضاوی دامت برکاتہم ائلاً تو مصری ہیں، لیکن عرصہ دراز سے دوحہ (قطر) میں مقیم ہیں، اور مختلف مجالس میں مجھے ان کی خاصی طویل صحبت اور محبت حاصل رہی ہے۔ متعدد مسائل میں ان سے اختلاف کے باوجود مجموعی اعتبار سے وہ شریعت کی بالادستی اور گمراہانہ مغربی افکار سے بیزاری کا موقف رکھتے ہیں، اور ان کی وسعت علم میں کوئی کلام نہیں۔ میں نے سوچا کہ پہلے ان سے تنہائی میں مل کر انہیں صورتِ حالات سے آگاہ کروں، اور اپنی یہ تجویز انہیں پیش کروں۔ اس کے لئے مجھے قطر کا سفر کرنا تھا۔ شیخ قرضاوی نے جو جماعت "اتحاد علماء المسلمین" کے نام سے بنائی ہے، اس کے سیکریٹری جنرل میرے دوست شیخ ڈاکٹر علی محی الدین قراداغی ہیں۔ وہ بھی قطر ہی میں رہتے ہیں، اور ان کا بھی وہاں کے اسلامی بینکوں سے تعلق ہے، اور میری مذکورہ بالا تشویش میں وہ میرے ہم خیال تھے۔ میں نے انہیں اپنے ارادے سے مطلع کیا۔ انہوں نے میرے لئے قطر کے ویزا کا انتظام کر دیا، چنانچہ میں نے ۲۲ جون ۲۰۰۷ء کو کراچی سے قطر کا سفر کیا، اور شیخ قرضاوی سے مفصل ملاقات کی، انہیں اپنی تشویش سے آگاہ کر کے یہ تجویز دی کہ ان کے زیر صدارت متعلقہ علماء کا ایک اجتماع مکہ مکرمہ میں منعقد کر کے اس میں صورتِ حال پر مفصل بحث ہو، اور اسی اجتماع میں شریعہ بورڈز کے لئے ایک ضابطہ کار طے

کر لیا جائے، تاکہ آئندہ ان غلطیوں کا اعادہ نہ ہو۔ شیخ یوسف قرضاوی صاحب نے مجھ سے مکمل اتفاق کا اظہار کر کے اس اجتماع میں شرکت کی دعوت قبول کر لی۔

عنقریب مکہ مکرمہ میں ایک اجلاس ہونے والا تھا جس میں وہ بیشتر علماء مدعو تھے جنہیں میں اس اجتماع میں شریک کرنا چاہتا تھا۔ اس اجلاس کے اختتام پر اگلے دن میں نے سب کو مجوزہ اجتماع کے لئے مدعو کیا، اور شیخ یوسف قرضاوی اور شیخ علی قرا داغی مدظلہم کو بھی اپنی دعوت پر مکہ مکرمہ بلا لیا۔ اس اجتماع کے لئے میں نے ایک مفصل یادداشت پہلے سے تیار کر رکھی تھی۔ وہ میں نے اس اجتماع میں پیش کی۔ شیخ یوسف قرضاوی نے اس کی سرگرم تائید کر کے تمام حاضرین کو نصیحت فرمائی کہ غیر سودی مالیاتی اداروں کا قیام جتنا ضروری ہے، اس سے زیادہ ضروری یہ بات ہے کہ وہ ہر معاملے میں سودی اداروں کی نقالی سے بچ کر اسلام کے حقیقی احکام میں ادنیٰ مداخلت سے بچیں۔ اس سلسلے میں انہوں نے تمام حاضرین سے میری مرتب کی ہوئی یادداشت پر عمل کرنے کی تاکید کی۔

میں یہ تو نہیں کہہ سکتا کہ اس اجتماع میں میری مرتب کردہ یادداشت کے تمام نکات پر سب نے عمل کا وعدہ کیا ہو، لیکن اللہ تعالیٰ کے فضل و کرم سے بعض ایسی خامیاں اس کے بعد دور ہوئیں جو میری نظر میں زیادہ تشویشناک تھیں۔

صکوک المشاركة اور ان کے بارے میں میرا ایک اقدام

بینکاری کی صنعت میں "بانڈز" کی بڑی اہمیت ہوتی ہے۔ اس کا مطلب یہ ہوتا ہے کہ حکومت یا کوئی مالیاتی ادارہ اپنے کسی بڑے منصوبے وغیرہ کے لئے سرمایہ مہیا کرنے کے لئے لوگوں سے قرض لیکر اسکی سند کے طور پر ایک دستاویز جاری کرتا ہے جسے "بانڈ" کہا جاتا ہے۔ یہ قرضے چونکہ سودی ہوتے ہیں، اس لئے جو شخص یہ بانڈ حاصل کرے، اسے ایک متعین شرح سے سود کا حقدار سمجھا جاتا ہے۔ شرعی لحاظ سے اس کا بہترین متبادل یہ ہے کہ جس منصوبے کے لئے سرمایہ حاصل کرنا مقصود ہے، پیسہ لگانے والوں کو اس منصوبے کے نفع یا نقصان میں شریک کرنے کے معاہدے کے ساتھ ان سے سرمایہ لیا جائے۔ دوسرے الفاظ میں ان سے شرکت یا مضاربت کا معاہدہ کیا جائے۔ پھر انہیں سود کے بجائے حقیقی نفع کا حصہ ادا کیا جائے، اور اگر نقصان ہو تو وہ نقصان میں بھی شریک ہوں۔

۲۰۰۷ء میں بہت سے بینکوں نے بظاہر اسی بنیاد پر مالی اوراق جاری کئے، اور ان کا نام "صکوک المشاركة" رکھا۔ لیکن بہت سے بینکوں نے اس میں یہ اضافہ کر دیا کہ صکوک جاری کرنے والا یہ وعدہ کرتا تھا کہ مدت شرکت ختم ہونے پر وہ تمام شرکاء کے حصص ان کی لگائی ہوئی ابتدائی رقم پر خرید لے گا۔ اس وعدے کا عملی اثر یہ تھا کہ تمام شرکاء کا ابتدائی سرمایہ محفوظ ہو گیا، اور ایک طرح سے وعدہ کرنے والے شریک نے باقی تمام شرکاء کے راس المال کی ضمانت دیدی۔ یہ صورت شرعاً جائز نہیں تھی، اور معایر میں بھی اس کو ناجائز قرار دیا گیا تھا۔ لیکن چونکہ شروع میں معایر کے احکام بینکوں پر لازم قرار نہیں دیئے گئے تھے، اس لئے بازار میں ایسے صکوک المشاركة کا چلن بہت عام ہو رہا تھا۔ میں نے متعدد مجالس میں اس صورت حال پر تنقید کی، اور آخر کار ایک کانفرنس کے دوران رائٹرنیوز ایجنسی نے مجھ سے انٹرویو کرنا چاہا۔ میں نے وہ انٹرویو دیتے ہوئے موقع غنیمت سمجھا اور یہ بیان دیا کہ بازار میں پھیلے ہوئے صکوک میں اسی فی صد شریعت کے خلاف ہیں۔

یہ بیان اگرچہ میں نے اپنی ذاتی حیثیت میں دیا تھا، لیکن مجلس شرعی کا صدر ہونے کی وجہ سے شرق اوسط اور مغرب کے اخبارات نے اسے شہ سرخیوں کے ساتھ شائع کر دیا۔ اس بیان کا شائع ہونا تھا کہ مالیاتی بازار میں ایک تہلکہ مچ گیا، اور صکوک کی مارکیٹ جو کروڑوں بلکہ شاید اربوں ڈالر کی مالیت پر مشتمل تھی، یک بیک ٹھپ ہونے لگی، اور اخبارات و رسائل میں اس پر تبصروں کا ایک انبار لگ گیا۔

اسی دوران ایک مرتبہ میں دہلی جا رہا تھا، تو میرے ایک اجنبی رفیق سفر کے ہاتھ میں فنانشل ٹائمز کا ۸ دسمبر ۲۰۰۹ء کا شمارہ تھا۔ اس کے دوسرے صفحے پر میری بڑی سی تصویر چھپی ہوئی تھی، وہ صاحب کبھی اس تصویر کو دیکھتے، اور کبھی مجھے، اور آخر کار انہوں نے مجھ سے پوچھ ہی لیا کہ "کیا یہ آپ ہی ہیں؟" میں نے ان سے اخبار لیکر دیکھا، تو واقعی فنانشل ٹائمز کے کسی نمائندے نے نہ جانے میری تصویر کہاں سے لیکر اسے اخبار کے تقریباً چوتھائی صفحے پر شائع کیا ہوا تھا، اور ایک مضمون میرے صکوک کے بیان کے اثرات کے بارے میں لکھا ہوا تھا۔ وہ دکھانا یہ چاہتے تھے کہ کس طرح ایک پاکستانی ملا کے ایک بیان نے مالیاتی بازار میں زلزلہ ڈال دیا ہے۔

اس ہنگامے کے نتیجے میں صکوک جاری کرنے والوں نے مجھ سے اور مجلس شرعی سے رابطہ کر کے مطالبہ کیا کہ ہمارا موقف سنا جائے۔ چنانچہ میں نے ان سب حضرات کو مجلس شرعی کے ایک ذیلی اجتماع میں دعوت

دی، اور ان سے ان کا موقف سنا۔ ان کا کہنا یہ تھا کہ اس وعدے کی وجہ سے سرمائے کا پورا ضامن صکوک جاری کرنے والے پر نہیں آتا، کیونکہ اگر منصوبہ کلی طور پر تباہ ہو جائے تو اس نقصان میں سب شریک ہوں گے۔ اس لئے خریداری کے اس وعدے کو مکمل نمان قرار نہیں دیا جاسکتا لیکن یہ ایک دور از کار خیال تھا جس کا واقعے کی دنیا میں کوئی عملی اثر نہیں تھا۔ حقیقت یہی تھی کہ ان صکوک کے ذریعے شرکت کے نام پر بانڈ جیسی خصوصیات حاصل کرنا مقصود تھا۔

بہر حال! علماء کرام اور بینکاروں کی ایک بڑی محفل میں ان کا نقطہ نظر سننے کے بعد میں نے مجلس شرعی کا ایک خصوصی اجلاس اسی موضوع پر طلب کیا، اور اس کے لئے ایک مقالہ بھی لکھا جو "الصکوک وتطبيقاته المعاصرة" کے نام سے شائع ہوا۔ مجلس شرعی کے اس اجلاس میں بعض وہ علماء بھی موجود تھے جن کی منظوری سے وہ قابل اعتراض صکوک جاری ہوئے تھے۔ انہوں نے اپنے موقف کے دلائل بھی پیش کئے، لیکن میں ان کے اخلاص اور حق پسندی کو آفرین کہے بغیر نہیں رہ سکتا کہ انہوں نے ہمارے دلائل سکر نہ صرف یہ کہ اپنے موقف سے رجوع کیا، بلکہ میرے بیان کی تائید میں مجلس نے جو تاریخی بیان جاری کیا، اس پر کھلے دل کے ساتھ دستخط کئے، اور بعد میں اخباری بیانات کے ذریعے بھی اسی کی مکمل حمایت کی، اور اس کے بعد ایسے صکوک کا اجراء بند ہو گیا۔

لیکن بعد میں جو صکوک جاری ہوئے، ان میں کچھ دوسری خرابیاں سامنے آنے لگیں اس لئے اس بات کی ضرورت محسوس ہوئی کہ اس سے پہلے صکوک کا جو معیار مجلس شرعی کی طرف سے جاری ہوا تھا، اس کو مزید تفصیل کے ساتھ مرتب کیا جائے، جس کے ذریعے ان خرابیوں کا بھی ازالہ ہو سکے۔ آجکل اس معیار کی تیاری پر کام ہو رہا ہے، اور چونکہ مجلس شرعی کے تیار کردہ معاہدے مرکزی بینکوں کی طرف سے ایک قانون کی طرح اسلامی بینکوں پر لازم کر دیئے گئے ہیں، اس لئے امید ہے کہ ان شاء اللہ تعالیٰ ان خرابیوں کا بھی ازالہ ہو جائے گا۔

☆☆☆